

బంధాలని వదులుకున్నంత సునాయాసంగా జ్ఞాపకాలని తెంచుకోలేము.  
ఎక్కడో అక్కడ కొన్ని వేలాడుతూనే ఉంటాయి; బేషరతు ప్రేమలు ఒక మిథ్య.  
మమకారమూ, మంచితనమూ - అన్నివేళలా సాపేక్షమే.

సాయి బ్రహ్మానందం గొల్లి

7

ఆఖరి చూపు

చంద్ర





ఒక్కసారి ఉలిక్కిపడి నిద్ర లేచి అతను చుట్టూ చూశాడు. దూరంగా సోఫాలో ఆమె కూర్చునుంది.

“ఏమయ్యింది? నిద్ర పట్టలేదా?” అడిగాడు.

లేదన్నట్లు తలూపి, ఓ క్షణం తర్వాత తనే అంది.

“రాఘవ పోయాడట. సరళ వాట్నాప్ చేసింది.”

రాఘవెవరో అతనికి బాగా తెలుసు.

“అనూకి చెప్పావా?” లేదన్నట్లు తలూపింది.

“నేను హైద్రాబాద్ వెళదామనుకుంటున్నాను. వస్తానంటే అనూతో కలిసి...”

“ఎప్పుడు పోయాడట?” ప్రశ్న వేశాడు.

“నిన్న రాత్రి,” జవాబిచ్చిందామె.

“నేను ఫ్లైట్ దొరుకుతుందో లేదోనని వెతికాను. ఉదయం 8:30కి హైద్రాబాద్ ఫ్లైట్ ఖాళీగానే వుంది. నువ్వు లేచాక చెబుదామని ఆగాను. ఒక్కసారి వెళ్లి చూసాస్తాను, అనూతో కలిసి. అమెరికాలో ఉంటే ఎలాగూ రాలేని పరిస్థితి. ఎలాగూ ఇండియా వచ్చాం. ఎట్ లీస్ట్...” మాటలు మధ్యలో ఆపేసింది ఆమె.

“మనం రేపుదయమే మైసూరు వెళదామని ప్లాన్ చేశాం,” అతనూ మధ్యలోనే ఆపేశాడు.

“అక్కడెంతోసేపుండం. సాయంత్రం ఫ్లైట్ కి తిరిగొచ్చేస్తాం.”

అలాగే అన్నట్లు తలూపాడు. టికెట్స్ బుక్ చేయడానికని ల్యాప్ టాప్ తీశాడు.

“నేను బుక్ చేస్తానులే. నువ్వెళ్లి అనూని నిద్రలేపి విషయం చెప్పు. నేను ఇప్పుడే సరళకి ఫోన్ చేసి చెబుతాను. వచ్చేవరకూ బాడీని వుంచమని,” అంటూ సోఫాలోంచి లేచింది.

అతను డోర్ తీసుకొని పక్క గదిలోకి వెళ్లాడు. ఈలోగా ఆమె టికెట్స్ బుక్ చేయడానికి ఆయత్తమయ్యింది.

ఓ పదినిమిషాల తరువాత రుసరుసలాడుతూ వచ్చింది అనూ.

“మామ్! వాడు పోయాడు. పీడా వదిలింది. ఐ యామ్ నాట్ కమింగ్.”  
ఆమె మాట్లాడలేదు. అతను వాల్లిద్దరికేసీ చూస్తున్నాడు, ఏం చెప్పాలో  
తెలీక.

“నీకు రావడం ఇష్టం లేకపోతే మానెయ్! పిచ్చి వాగుడు వాగకు,” కోపంగా  
అంది.

అనూ వినే పరిస్థితిలో లేదని ఆమెకు తెలుసు.

“టికెట్స్ బుక్ చేశాను. రిటర్న్ ఫ్లైట్ అయిందింటికి వుంది. నేను కాస్త ఫ్రెష్  
అయి వస్తాను. నువ్వు రెడీ కా!” అంటూ ఆమె బాత్రూమ్ వైపుగా వెళ్లింది.

“అనూకి ఎంతో సర్ది చెప్పాను. ఒక్కసారి ఆఖరి చూపైనా చూసిరమ్మని,”  
కారులో ఎయిర్ పోర్టు వెళుతుండగా నిశ్చబ్దాన్ని భగ్గుం చేస్తూ అన్నాడతను.

“దానిష్టం. నాకైతే వెళ్లాలనిపించింది. అదీ ఇండియాలోనే వున్నాం కనుక.  
వెళ్లలేకపోయానన్న గిల్ట్ని జీవితాంతం మొయ్యదల్చుకోలేదు. రాఘవకి నేనంటే  
పిచ్చి ప్రేమ. టూ మచ్ పొసెసివ్ నెస్. అదే అతన్నుండి పారిపోయేలా చేసింది.  
మంచాడే. కానీ మూర్ఖుడు. ఎనీవే హీ ఈజ్ గాన్! అనూకి ఎందుకు అతనంటే  
చీదరింపో నాకర్థం కాదు. నిజానికి అతనికి అనూ అంటే వెర్రి ప్రేమ,” మనసులో  
మెదిలే ఆలోచనలు పైకి అందామె.

“నువ్వు ప్రయాణమవుతావని నేననుకోలేదు. ఎలాగూ తెగిపోయిన రిలేషన్  
కదా అనుకున్నాను,” కారులోంచి బయటకు చూస్తూ అన్నాడు.

“చెప్పానుగా. లోపలెక్కడో మిగిలున్న చిన్న గిల్ట్. నిజానికి రాఘవే మన  
పరిచయానికి కారణం కూడా. నాకతనిమీద కోపంలేదు. అలాని అతన్ని తట్టుకో  
లేను కూడా. ఆ సఫాకేషన్ భరించలేను.” ఒక్కసారి గట్టిగా బయటకి ఊపిరి  
వదిలిందామె.

“అంటే ఈ పన్నెండేళ్లలో ఇంకా అతన్ని మర్చిపోలేదా?”

“మర్చిపోయానని అబద్ధం చెప్పలేను. అలాని గుర్తు రాకుండానూ లేడు.  
గుర్తు రానట్టు పైకి నటిస్తామంతే. రిలేషన్స్ తెంచుకున్నంత సులువుగా ఆలోచనల్లా,  
అనుభవాలూ ఓ పట్టాన తెగవు. ఐ జస్ట్ మూవ్ డ్ ఆన్.”

“యూ ఆర్ బ్రూటల్లీ ఆనెస్ట్,” అన్నాడతను.

“రాఘవ నా ఫేవరెట్ రైటర్. కాలేజీలో వున్నప్పుడు అతని రచనలు చదివి  
పిచ్చెక్కిపోయేది. చెప్పానుగా, నేనే అతని వెంటపడ్డాను. నా అందం చూసి అతను  
పడిపోయాడు. రియాలిటీ ఈజ్ స్ట్రేంజర్ దేన్ ఫిక్షన్! ప్రేమ వేరు. జీవితం వేరు.

అందం, ఆకర్షణ, మొదటిదానికి ఇన్వెస్ట్‌మెంట్! ఆదాయం, దాని ప్లిప్ సైడ్! ప్రస్ట్రేషన్ బ్రేక్స్ ఎమోషన్స్- ఎందుకొచ్చిన జీవితమని ఇద్దరికీ అనిపించిన క్షణాలు సవాలక్ష పుట్టుకొస్తాయి పైకి వెళ్లగక్కలేకపోయినా. ప్యూర్ లవ్ అనేది ఒక మిత్,” కళ్లెగరేస్తూ అందామె.

గట్టిగా నవ్వాడతను.

“జస్ట్ మనీ ఒకటేనా అతన్నుండి నువ్వొచ్చేయ్యడానికి?”

“కాదు. నా అందం. అతను ఒక సినిమాకి పనిచేశాడు. పత్రికల్లో పని చేసేకంటే, సినిమా అయితే కాస్త డబ్బులు ముడతాయని. ఒకసారి షూటింగ్ కి నన్నూ తీసుకెళ్లాడు. ఆ సినిమా హీరో నాతో చనువుగా మెదలడం అతనిలో మొగాణ్ణి కెలికింది. చిన్నాచితకా అనుమానాలు. అలాని అతను నన్నెప్పుడూ తిట్టలేదు, కొట్టలేదు. అతన్ని భరించే ఓపిక లేకపోయింది. ఆ తరువాత నీతో పరిచయం... అలా. ఒకటైతే చెప్పగలను. అతనికి అనూ అంటే పిచ్చి, ప్రాణం. మాకు ఏం కావాలంటే అవి తెచ్చిచ్చేవాడు. వన్ వే ఐ పిటీ హిమ్. ఎనీ వే హీ ఈజ్ నో మోర్.”

ఎయిర్ పోర్టులోకి దారితీసిందా కారు.

\*

ఎయిర్ పోర్టు నుండి హోటల్ కి తిరిగొచ్చేసరికి అనూ టీవీ చూస్తోంది. తను అడుగు పెట్టగానే కంగారుగా ఛానల్ మార్చడం గమనించాడు. “అమెరికాలో వున్న అన్ని ఛానల్స్ ఇక్కడొస్తున్నాయి డాడ్!” అంది అనూ. ‘మోడర్న్ ఫ్యామిలీ,’ టీవీ షో చూస్తోందని అతనికి అర్థమయ్యింది. మోతాదు మించిన బూతులని ఆ షో అంటే అతనికి చికాకు.

వద్దని ఎన్నిసార్లు చెప్పినా మానదు.

ఏం మాట్లాడకుండా సోఫాలో కూర్చున్నాడు.

“ఏమైంది డాడ్! యూ లుక్ వర్రీడ్!” అంటూ టీవీ ఆఫ్ చేసి దగ్గరకొచ్చి అడిగింది.

“మీ అమ్మ కంట తడి పెట్టడం ఎప్పుడూ చూశ్లేదు...” తల తిప్పకుండానే జవాబిచ్చాడు.

“వాడొక రోగ్! అమ్మ వెళ్లడం, ఐ డోంట్ లైకిట్...” రోగ్ అంటున్నప్పుడు పళ్లు కొరుక్కోవడం గమనిస్తూనే వున్నాడు.

“నీ తండ్రంటే ఎందుకంత హేట్రెడ్? నువ్వంటే ప్రాణంట కదా...!”

అతని మాటలకడ్డకస్తూ అంది- “అమ్మని మానసికంగా హింసించే వాడు... వితౌట్ ఎ రీజన్... హీ ఈజ్ ఎ సైకో... తరచూ కోప్పడేవాడు, తిట్టేవాడు... రూమ్ లో పెట్టి లాక్ చేసేవాడు... ఇల్లు కదలనిచ్చేవాడు కాదు...”

ఎందుకని అడగాలనిపించలేదతనికి.

సాఫాలోంచి లేస్తూ, అతనన్న మాటలకి విస్తుబోతూ చూసింది.

“రేపెప్పుడైనా నేను కూడా కోప్పడితే... నన్ను అలాగే తిడతావా...?”

‘నో’ అన్నట్లుగా తలూపింది అనూ.

\*

సాయంత్రం ఏడింటికి ఆమెను పిక్ చేసుకోడానికి ఎయిర్పోర్టుకి వెళ్లాడతను.

“ఎలా జరిగింది నీ విజిట్?”

“అన్ని చావు విజిట్స్ లాగానే ఇదీనూ. నన్ను చూసి సరళ బావురుమంది. అతను అనారోగ్యంతో మంచం పట్టాడని, లివర్ ప్రాబ్లెమ్స్ అనీ చెప్పింది. చివర్లో అనూని చూడాలని ఏడ్చాడనీ...” మధ్యలో ఆపేసింది.

“నువ్వొచ్చావని ఎవరూ ఆశ్చర్యపోలేదా?”

“నేనుండగా ఒకరిద్దరు రైటర్స్ వచ్చారు. వచ్చిన వాళ్లల్లో ఒకళ్లిద్దరు నాకు తెలిసినా పలకరించలేదు. ఓ ఫ్లవర్ బాకే పెట్టాచ్చేశాను. ఎవరితోనూ మాట్లాడలేదు. చెప్పానుగా, నే వెళ్లింది నాకోసం. అతనంటే జాలి వుంది. ప్రేమ లేదు. అతన్ని చూశాక అనూ వచ్చుంటే బావుండేదని నాకూ అనిపించింది. ఎంతైనా కన్నతండ్రి కదా? ఇప్పుడు నాకనిపించిన గిల్టే ముందు ముందు అనూకి రావచ్చు అనిపించింది.”

ఆమె గొంతు మారడం అతను గ్రహించాడు.

“అతను నిన్ను రూమ్ లో పెట్టి తాళం వేసి వెళ్లిపోయేవాడట కదా?” ప్రశ్న కంటే నువ్వెందుకిది నాకు చెప్పలేదన్న ధ్వని ఆమెను గుచ్చింది. అతనికి అనూ చెప్పిందని అర్థమయ్యింది.

“ఆ సినిమా అతను నా వెంటపడ్డాడు. రెండు మూడుసార్లు ఇంటికి రావడం తెలిసి బయట తాళం వేసుకొని వెళ్లాడు. పైగా అదీ ఒకసారే. ఎదురు తిరిగితే మానేశాడు. అనూకి అతనంటే కోపానికి అదొక కారణం కూడా. నువ్వు రేమండ్ర్ కార్పర్ రాసిన కథ, పాపులర్ మెకానిక్స్ చదివావా? అలాంటిదే మా రిలేషనూ,” వివరించిందామె. ఆ సినిమా అతనితో తనకి శారీరక సంబంధమున్న సంగతి మాత్రం పైకనలేదు.

“చిన్న మనసు గాయపడుంటుంది.”

“నిజానికి మేం వదిలి వెళ్లిపోయామన్న గాయమే అతన్ని ఈ పన్నెండేళ్లు పిప్పి చేసేసింది. చెప్పానుగా అనూని అతను ఎప్పుడూ పల్లెత్తు మాట అనలేదు.”

వెంటనే హ్యాండ్ బ్యాగ్ లోంచి ఒక కవరు తీసి అతని చేతిలో పెట్టింది. ఏంటిది? అన్నట్లు చూశాడు. సీతాఫల్ మండిలో వున్న రాఘవ ఇల్లు అనూ పేర రాయించాడట. సరళ రిజిస్టర్డ్ వీలునామా ఇచ్చిందని చెప్పింది.

“ఐ డోంట్ థింక్ అనూ విల్ బేక్ దిస్,” అనుమానంగా అన్నాడు.

ఆమె ఏమీ సమాధానం చెప్పలేదు.

ఇంటికొచ్చాక ఆ కవర్ అతను అనూకి ఇచ్చాడు, మీ డ్యాడ్ ఇచ్చాడంటూ.

“హీ ఈజ్ నాట్ మై డ్యాడ్. యూ ఆర్ మై డ్యాడ్!” అంటూ ఆ కవర్ విసిరికొట్టింది.

“తప్ప. అది మీ నాన్న నుండి నీకు వారసత్వంగా వచ్చింది. ఇప్పుడు దాని విలువ రెండు కోట్లు వుంటుంది, ముందున్న స్థలంతో కలుపుకోని...” సర్ది చెప్పాడు.

వెంటనే వెళ్లి కవర్ తెరిచి చూసింది అనూ.

మనుషుల్ని ద్వేషించినంత సులభంగా వస్తువుల్ని, ఆస్తుల్ని ద్వేషించలేం. ఎంతైనా నా వారసత్వం కదా అనుకుందామె.

ఈమాట అంతర్జాల పత్రిక  
జూలై 2021



సాయి బ్రహ్మానందం గౌర్తి 16 జూన్ 1965న అమలాపురంలో జన్మించారు. వీరి మొదటి కథ పాపం సుబ్బారావు 1980లో ఆంధ్రప్రభ వారపత్రికలో అచ్చయ్యింది. సరిహద్దు కథాసంపుటి, రెండు నవలలు వెలువరించారు. అరవైకి పైగా కథలు రాసారు. నాటకాలు రాసారు, ప్రదర్శించారు. 2006లో పంచమ ధర్మం పద్యనాటకానికి నంది బహుమతి లభించింది. వీరి అంతర్జాల నవల సంస్కృతభాషలోకి అనువాదమయ్యింది. అమెరికాలోని కాలిఫోర్నియా రాష్ట్రం శాన్ హోసేలో కంప్యూటర్ ఇంజనీర్ గా నివాసం.

[gorthib@gmail.com](mailto:gorthib@gmail.com)